



हल्दीवारी राजपत्र

हल्दीवारी गाउँपालिकाद्वारा प्रकाशित

खण्ड २) झापा, १ नं प्रदेश, नेपाल, श्रावण १ गते २०७९ साल (संख्या १२)

भाग २

हल्दीवारी गाउँपालिका

गाउँ कार्यपालिकाको कार्यालय

झापा, १ नं प्रदेश नेपाल

हल्दीवारी गाउँपालिकाको एघारौँ गाउँ सभाले बनाएको तल लेखिए वमोजिमको कार्यविधि सर्वसाधारणको जानकारीको लागि प्रकाशन गरिएको छ ।

संवत् २०७९ को ऐन/नियमावली/निर्देशिका/कार्यविधि नं ११

मर्मत संभार कोष सञ्चालन कार्यविधि, २०७९

प्रमाणित मिति: २०७९/०३/१७

प्रस्तावना :-

भौतिक पूर्वाधार विकासको आधार हो । समाजिक र आर्थिक क्षेत्रको विकासको लागी सडक, सिचाई, भवन जस्ता पूर्वाधारहरूको महत्वपूर्ण भुमिका खेलेको हुन्छ । सर्वसुलभ यातायात, सिचाईको पहुच ग्रामिण क्षेत्रसम्म पुर्याउने गाउँपालिकाको लक्ष्य पनि हो । गाउँ क्षेत्रमा सडकहरूको ट्रयाक खन्ने कार्य बढ्दो छ र बनिसकेको सडकमा यातायात सुचारु गर्नका लागी तथा सुरक्षित र भरपर्दो यात्राका लागी सडक मर्मत गर्नुपर्ने हुन्छ । तसर्थ सडक, सिचाई, भवन जस्ता पूर्वाधारको मर्मतलाई व्यवस्थित र दिगो बनाउनका लागी मर्मत सम्भार कोष स्थापना गर्ने वारछनिय भएकोले,

स्थानीय सरकार सञ्चालन ऐन, २०७४ को दफा १०२ ले दिएको अधिकार प्रयोग गरि हल्दीबारी गाउँपालिकाको बाह्रै गाउँ सभाको मिति २०७९/०३/१७ गते यो कार्यविधि बनाएको छ ।

परिच्छेद -१ (एक)

१. संक्षिप्त नाम र प्रारंभ :

- (क) यो कार्यविधिको नाम “मर्मत संभार कोष सञ्चालन कार्यविधि २०७९” रहने छ ।
- (ख) यो कार्यविधि तत्काल लागु हुने छ ।

२. परिभाषा :

- (क) “कार्यविधि” भन्नाले मर्मत संभार कोष सञ्चालन कार्यविधि २०७९ लाई बुझाउने छ ।
- (ख) “गाउँपालिका” भन्नाले हल्दीबारी गाउँपालिकालाई बुझाउने छ ।
- (ग) “अध्यक्ष” भन्नाले हल्दीबारी गाउँपालिका अध्यक्षलाई बुझाउने छ ।
- (घ) “उपाध्यक्ष” भन्नाले हल्दीबारी गाउँपालिका उपाध्यक्षलाई बुझाउने छ ।
- (ङ) “प्रमुख प्रशासकीय अधिकृत” भन्नाले हल्दीबारी गाउँपालिका प्रमुख प्रशासकीय अधिकृतलाई बुझाउने छ ।

- (च) “व्यवस्थापन समिति” भन्नाले मर्मत सम्भार कोषलाई सञ्चालन गर्ने समितिलाई बुझाउने छ ।
- (छ) “उपभोक्ता समिति” भन्नाले हल्दीबारी गाउँपालिकाको टोल बस्ति क्षेत्रमा सञ्चालन हुने आयोजना बाट प्रत्यक्ष सेवा पुग्ने समुहबाट उक्त योजना तथा आयोजना सञ्चालन गर्न बनेको संगठन भन्ने बुझाउने छ ।

परिच्छेद – २ (दुई)

३. व्यवस्थापन समिति

- (क) मर्मत सम्भार कोषलाई बढी प्रभावकारी र भरपर्दो ढंगले सञ्चालन गर्न देहाय बमोजिमको मर्मत सम्भार कोष व्यवस्थापन समिति रहने छ ।
- | | |
|---|------------|
| (१) गाउँपालिका अध्यक्ष | संयोजक |
| (२) पूर्वाधार विकास समितिको संयोजक | सदस्य |
| (३) वन, वातावरण तथा विपद् व्यवस्थापन समितिको संयोजक | सदस्य |
| (४) प्रमुख प्रशासकीय अधिकृत | सदस्य |
| (५) गाउँसभा सदस्यहरु मध्यबाट एक जना महिला सहित अध्यक्षले तोकेको २ जना सदस्य | सदस्य |
| (६) प्रविधिक शाखा प्रमुख | सदस्य सचिव |
- (ख) समितिको बैठक कमितीमा २ महिनामा एकपटक बस्ने छ तर आवश्यक परेमा संयोजकको आदेश बमोजिम जुनसुकै समयमा पनि बैठक बस्न सक्ने छ ।
- (ग) बैठक भत्ता प्रचलित ऐन कानून बमोजिम हुनेछ ।
- (घ) बैठकमा आवश्यकता अनुसार संयोजकले तोकेको कुनै पदाधिकारीलाई आमन्त्रण गर्न सकिने छ ।

परिच्छेद – ३ (तीन)

४. कोष स्थापना:

मर्मत सम्भार कोषको नामले एउटा छुट्टै कोषको स्थापना गरिने छ जसमा देहाय बमोजिमको रकम जम्मा हुने छ ।

- (क) नेपाल सरकारबाट प्राप्त अनुदानमध्ये गाउँसभाबाट विनियोजित रकम ।
- (ख) प्रदेश सरकारबाट प्राप्त अनुदानमध्ये गाउँसभाबाट विनियोजित रकम ।

- (ग) राष्ट्रिय तथा अन्तराष्ट्रिय गससहरुबाट प्राप्त भई कार्यपालिकाबाट स्वीकृत विनियोजित रकम ।
- (घ) गाउँपालिका क्षेत्र भित्र सञ्चालन हुने भौतिक पूर्वाधार विकास सम्बन्धि योजना तथा आयोजनाहरुको भुक्तानी रकमको १.५ प्रतिशत हुन आउने रकम ।
- (ङ) गाउँसभाबाट स्वीकृत भई प्राप्त भएको ऋण रकम ।
- (च) अन्य स्थानीय तहबाट मर्मत संहार वापत प्राप्त हुने रकम ।
- (छ) गाउँसभा तथा कार्यपालिकाबाट निर्णय भई विनियोजन भएका रकमहरु ।

५. कोष सञ्चालन:

- (क) कोषको नाममा प्राप्त हुन आएको रकम हल्दीबारी गाउँपालिकाको नाममा मर्मत संभार कोष खाता खोली जम्मा गरिनेछ ।
- (ख) कोषको खाता प्रमुख प्रशासकीय अधिकृत र लेखा अधिकृत वा आर्थिक प्रशासन शाखा प्रमुखको संयुक्त दस्तखतबाट सञ्चालन हुनेछ ।
- (ग) कोषको आन्तरिक लेखा परिक्षण आन्तरिक लेखा परिक्षण शाखाले गर्नेछ ।
- (घ) कोषको अन्तिम लेखा परिक्षण प्रचलित कानून बमोजिम हुनेछ ।

परिच्छेद- ४ (चार)

६. कोषको खर्च गर्ने विधि र प्रकृया:

मर्मत संभार कोषमा जम्मा हुन आएको रकम देहाय बमोजिमको पूर्वाधार विकासको मर्मत संभारको नियमित, पटके र आकस्मिक मर्मत संभार सम्बन्धि कार्यमा मात्र खर्च गरिनेछ ।

- (क) सडक, कल्भर्ट, पुल, ढल, तटबन्धन, सिचाई, खानेपानी, विद्युत, भवन, सार्वजनिक स्थल आदीको मर्मत संभार सम्बन्धि कार्यमा खर्च गर्न ।
- (ख) एक आयोजनामा अधिकतम रु १ लाखसम्मको मर्मत संयोजकले तत्काल खरिद गर्न सक्ने ।
- (ग) १ लाख देखि १० लाखसम्म व्यवस्थापन समितिले खरिद गर्न सक्ने ।
- (घ) १० लाख भन्दा माथि समितिको सिफारिसमा कार्यपालिकाबाट निर्णय भई खरिद गर्न सक्नेछ ।
- (ङ) प्राविधिक शाखाको लागत अनुमान र प्रतिवेदन प्राप्त भए पश्चात मात्र खरिद प्रकृया अगाडी बढ्नेछ ।

(च) कार्य सम्पन्न पश्चात प्राविधिक शाखाको मुल्याङ्कन सम्बन्धित, अनुगमन समितिको अनुगमन तथा प्रतिवेदन प्राप्त पश्चात मात्र मर्मत संभार रकम भुक्तानी हुनेछ ।

(छ) मर्मत संभार कोषको रकम प्रशासनिक खर्च, अनुदान, आर्थिक सहायता र रकमान्तर समेतका विषयमा खर्च गर्न पाइने छैन ।

७. मर्मत संभारका लागि छनौटको मापदण्ड:

वडा कार्यालय, उपभोक्ता समिति, विद्यालय व्यवस्थापन समिति, स्थानीय हाटबजार व्यवस्थापन समितिबाट नियमित, पटके वा आवधिक मर्मत संभारका लागि एकिकृत वार्षिक कार्यक्रममा समावेश गर्न भई माग भई आएका योजनाहरू र गाउँपालिकाले आवश्यक ठानेका देहायका आधारमा प्राथमिकता निर्धारण गरी छनौट गर्नु पर्ने छ ।

(क) सबै भन्दा बढी क्षति भएका भौतिक संरचनाहरूको प्राविधिक प्रतिवेदन प्राप्त ।

(ख) भौतिक संरचना तथा पुर्वाधारको महत्वको आधारमा ।

(ग) गाउँपालिकाद्वारा तयार भएको योजना बैंक तथा मुख्य सडकहरूको महत्वको आधारमा ।

(घ) लाभामित हुने जनसंख्या वा घरधुरीको आधारमा,

(ङ) मर्मत संभारबाट हुने आर्थिक लाभको आधारमा,

(च) सार्वजनिक भौतिक संरचनाको दीर्घकालिन उपयोगिता र आवश्यकताको आधारमा,

(छ) दुई वा दुई भन्दा बढि स्थानीय तहलाई जोड्ने सडक, ग्रामिण सडक, पुल पुलैया, कल्भर्ट, कुलो पैनी, बाँध आदी,

(ज) गाउँपालिकाले आवश्यकता ठानेका सार्वजनिक स्थानहरू ।

८. मर्मत संभार कार्य गराउने व्यवस्था:

गाउँ भित्र रहेका भौतिक संरचनाहरूको नियमित मर्मत संभार, पटके मर्मत संभार, आवधिक मर्मत संभार स्थानीय उपभोक्ताबाट अधिकतम रूपमा स्थानीय श्रोत साधन र जनशक्तिको प्रयोग गरी जनसहभागिता जुटाई प्रभावकारी रूपमा सञ्चालन गरिने छ । गाउँक्षेत्र भित्र रहेको भौतिक संरचना नियमित मर्मत संभार, पटके मर्मत संभार, आवधिक मर्मत संभार, आकस्मिक मर्मत संभार प्रचलित कानून बमोजिम हुनेछ ।

परिच्छेद- ५ (पाँच)

९. संसोधन वा खारेजी:

- (क) मर्मत संभार कोष सञ्चालन कार्यविधि, २०७९ संसोधन वा खारेजी गर्नु परेमा गाउँ कार्यपालिकाबाट हुनेछ ।
- (ख) यो कार्यविधिमा उल्लेख गरिएका कुराहरुको हकमा यसै कार्यविधि अनुसार र उल्लेख नभएको हकमा प्रचलित ऐन नियम अनुसार हुनेछ ।
- (ग) यस कार्यविधिमा लेखिएका कुराहरु प्रचलित स्थानीय सरकार सञ्चालन ऐन, २०७४ सँग बाझिएको हदसम्म स्वतः निष्कृत्य हुनेछ ।